

Vinnan

..... VINNUTÍÐINDI í Sosialinum fast hvønn týsdag

- eisini aðrar dagar

Leiðslur skulu mennast innan talukynstur

LEIÐSLA

Finnur Sivertsen,
búskaparfr.
business-line.fo

Talukynsturur, eisini kallað retorikkur, er í eini ógilegari menning í lötuni. Orsök in til hetta eru tey herdu krøvini, ið starvsfólkini seta til leiðslurnar.

Ræðudømið um vánaligan retorikk er toppleiðarin, ið stingur høvdið niður í sandin og letur sum onki við tí grundgeving, at starvsfólkini og umheimurin kortini ikki skilja tær broytingar, ið verða gjørdar í fyrirkunni.

Tað halda tær báðar royndu kvinnurinar í retorikki, Anne Kathrine Lund og Pernille Steensbeck Lemée, ið undirvísa í talukynstri og hava skrivað fleiri bókur um hetta evnið. Í januar mánaða stovna tær eina nýggja útbúgving innan retorikk á Keypmannahavnar Universiteti.

Tvinnar orsøkir til vøkstur

Pernille Steensbeck Lemée sær tvinnar orsøkir fyr, at áhugin í vinnuni fyr talukynstri veksur við ógilegari ferð. Tann eina er vitanar-



Anne Kathrine Lund og Pernille Steensbeck Lemée taka stig til nýggja útbúgving innan retorikk á Keypmannahavnar Universiteti

samfelagið.

Fólk ganga undir í upplýsingum av alskins slagi, dagin langan. Tess størri vitan vit fáa, tess størri er tørvin fyr at skilja tað burtúr, sum hevur týðning, sigur hon.

Hin orsøkin er, at leiðslur í hesum døgum broyta stíl og fara yvir til ein virðisgrundaðan leiðslustíl.

Tað gerst alt meira sjónligt, at virðisgrundaða leiðslan setur sín týðiliga dám á gerandisdagin í donskum fyrirkunni. Tí skalt tú sum leiðari eisini klára at levera virðini. Tann góði leiðarin er í dag nógv meira ein prædikumaður enn ein bókhaldari. Í dag snýr tað seg ikki um at verða góður innan rokniark,

men heldur at kunna levera virðini og at gera mál og mið hjá fyrirkuni sjónlig, sigur Pernille Steensbeck Lemée.

Sjálvandi liggur nakað av vøggugávu í hesum, summi hava betri tunguband enn onnur. Summi hava savnað sær størri vitan, lisið fleiri bókur og foreldrini hava tosað nógv við tey. Onnur eru av náttúru meira útvend enn onnur, men øll kunnu gerast betur.

Starvsfólkakrøvini herðast

Tað sum vit arbeiða við í retorikkinum er títt útgangsstøði og tín medferðarkensla. Tú skalt sum leiðari klára at taka støðu til, hvat er tað

rætta at gera og hvussu tú gert tað á ein trúverðan hátt, sigur Anne Kathrine Lund.

At verða ein góður retorikkari snýr seg ikki um at kunna halda eina góða framløgu.

Starvsfólkini krevja meira ídag enn at fáa eina góða roknskaparframløgu fjórða hvønn mánaða. Nei, tað snýr seg um, hvussu eg áhaldandi megni at midla boðskapin soleiðis, at øll í fyrirkuni, frá deildarstjóra til yngsta goymsumann, kunnu skilja og fyrihalda seg til hann.

Útbúgving ikki nógv mikið

Tá hesar báðar kvinnurnar

venja toppleiðarar í talukynstri taka tær støði út frá nøkrum góðum dygdum.

Tú skalt verða trúverður og hava førleikar. Men samstunds skal tú eisini verða ein, fólk tíma at verða í stovu saman við. Og tú skalt siggjast og verða til staðar. Vit arbeiða við øllum hesum í senn fyr at menna retorisku tilgongdina. Tað er umráðandi at førleikin er til staðar, men tú skalt eisini sjálvur tora at verða til staðar, sigur Anne Kathrine Lund.

Vanligu starvsfólkini gerast sum frá líður minni og minni vanlig, men gerast leiðarar fyr hvør síni persónligu verkætlan, siga tær báðar.

Nógvir leiðarar, kanska

serliga yngri menn, dáma væl at markera seg við sínum førleikum. Og fólk kunnu undrast á hetta, men í dag krevst, at aftan fyr hesar førleikar er eitt menniskja úr kjøti og blóði. Tað er í dag ikki nógv mikið at verða smartur og hava eina MBA-útbúgving. Dagsins leiðari skal eisini verða nærverandi og ikki minst, duga væl at lurta eftir, hvat starvsfólkini hava upp á hjarta, sigur Pernille Steensbeck Lemée.

Keldur:
Børsen Executive
København Universitet